


“ दिगो विकास, अनुपम संस्कृति, उन्नत पर्यटन समृद्ध चुमनुब्री ”



चुमनुब्री गाउँसभामा
अध्यक्ष श्री निमा लामाद्वारा प्रस्तुत आर्थिक वर्ष २०८१/०८२ को वार्षिक नीति
तथा कार्यक्रम



चुमनुब्री गाउँपालिका
गाउँ कार्यपालिकाको कार्यालय
सिर्दिबास, गोरखा
गण्डकी प्रदेश, नेपाल

विक्रम सम्बत् २०८१ असार ९ गते

चुमनुब्री गाउँपालिकाका उपाध्यक्ष ज्यू,
प्रमुख प्रशासकीय अधिकृत ज्यू,
वडा अध्यक्ष ज्यूहरु,

उपस्थित कार्यपालिकाका सदस्य ज्यूहरु, गाउँ सभाका सदस्य ज्यूहरु, राजनीतिक दलका प्रतिनिधि ज्यूहरु,
गाउँपालिकाका कर्मचारीहरु, सरकारी तथा गैरसरकारी कार्यालयका प्रमुख एवं प्रतिनिधिहरु, नागरिक
समाज, पत्रकार एवं उपस्थित सम्पूर्ण महानुभावहरु,

१. संघीय लोकतान्त्रिक गणतन्त्रात्मक शासन प्रणालीलाई सुदृढीकरण गर्दै “ दिगो विकास अनुपम संस्कृति, उन्नत पर्यटन समृद्ध चुमनुब्री ” को दिर्घकालीन सोचलाई सार्थक तुल्याउन यस नीति तथा कार्यक्रमले थप टेवा पुऱ्याउने विश्वास लिएको छु ।
२. यस गाउँसभालाई सम्बोधन गरिरहँदा राष्ट्रलाई निरङ्कुश शासन प्रणालीको अर्ध्याँरोबाट जनताका जनप्रतिनिधि मार्फत राज्य सञ्चालन गर्ने, संघीय लोकतान्त्रिक गणतन्त्रको उज्यालो युगमा पुऱ्याउने क्रममा आफ्नो ज्यानको आहुति दिने सम्पूर्ण ज्ञात अज्ञात सहिदहरुप्रति भावपूर्ण श्रद्धाञ्जली अर्पण गर्दछु ।
३. सिमित स्रोत र साधनको अधिकतम परिचालन गरी गाउँपालिकाको समष्टिगत विकास गर्ने स्पष्ट दृष्टिकोण र “दिगो विकास अनुपम संस्कृति उन्नत पर्यटन समृद्ध चुमनुब्री” को दिर्घकालीन सोच सहित प्रथम पञ्चवर्षीय आवधिक गाउँ विकास योजना तयार गरी आवधिक योजनाको लक्ष्य र उद्देश्य हासिल गर्ने दिशामा अगाडी बढीरहेको छ ।
४. चुमनुब्री गाउँपालिकाको प्राथमिकता र आवश्यकताका महत्वपूर्ण विषयहरु संक्षिप्त रूपमा पेश गरेको छु ।
 - चुमनुब्री गाउँपालिकाको आफ्नै प्रशासकीय भवन निर्माणका लागि शहरी विकास मन्त्रालय, स्थानीय पूर्वाधार विभाग, जिल्ला समन्वय समितिसँग साझेदारी गरी निर्माण कार्य अगाडि बढाइनेछ ।
 - वेनिघाट रुइला नाका उत्तर दक्षिण लोकमार्ग यथाशिघ्र सम्पन्न गर्न आवश्यक पहल गरिनेछ ।
 - सिर्दिबास देखि चुमचेत, छेकम्पार हुँदै डुइला भन्ज्याङ नाका जोड्ने उत्तर दक्षिण लोकमार्ग निर्माणको लागि थप बजेटको पहल गरिनेछ ।
 - गाउँपालिका केन्द्र फिलिम बजार जोड्ने मोटेरेबल पुल निर्माण प्रक्रिया अगाडि बढाई सडक सञ्जालमा चुमनुब्री गाउँपालिकालाई जोडिनेछ ।
 - चुमनुब्री गाउँपालिकाको दोस्रो पञ्चवर्षीय योजना (२०८१/८२ - ८५/८६) निर्माण गरी आगामी बजेट तथा कार्यक्रमहरुलाई आवधिक योजना अनुरूप सञ्चालन गरिनेछ ।

- यस गाउँपालिकाको वडा नं. ६, चुमलिङ सिद्ध गणेश आधारभूत विद्यालयमा संघीय विशेष अनुदानबाट विद्यालय छात्रावास निर्माण गरिनेछ ।
- चुम उपत्यकाको ऐतिहासिक श्याग्या(अहिंसा) परम्परालाई गिनिज बुक अफ वर्ल्ड रेकर्डमा राख्न विशेष पहल गरिनेछ ।
- चुमनुब्री गाउँपालिकाको शासन, विकास र सेवा प्रवाहलाई मितव्ययी, व्यवस्थित र प्रभावकारी बनाउन गाउँपालिकाको सेवा मापदण्ड निर्माण गरी आन्तरिक नियन्त्रण गरिनेछ ।
- चुमनुब्री गाउँपालिकाभित्र वर्षेनी लाग्ने डढेलो तथा आगलागी नियन्त्रण गर्न सरोकारवालाहरूसँग साझेदारी गर्दै डढेलो तथा आगलागी नियन्त्रण गर्न विशेष कार्यक्रम गरिनेछ ।
- नेपाल टेलिकमबाट विस्तार गरिएको इन्टरनेट सेवालाई पालिकाभित्र छिटो, छरितो, सस्तो र उच्च गतिमा सञ्चालन गर्न आवश्यक पहल गरिनेछ ।
- जोखिम संवेदनशील भू- उपयोग योजना बनाई सोको प्रभावकारी कार्यान्वयन गरिनेछ ।
- न्यायिक समितिको कार्यलाई प्रभावकारी बनाउन आवश्यक कर्मचारी, अभिलेख व्यवस्थापन तथा कार्यविधिको निर्माण गरी न्याय सम्पादनलाई चुस्त दुरुस्त बनाइनेछ ।
- चुमनुब्री गाउँपालिकालाई सिसा तथा प्लाष्टिकमुक्त गाउँपालिका बनाउन आवश्यक नीतिगत व्यवस्था गर्दै कार्यान्वयनमा लगिनेछ ।
- चुमनुब्री गाउँपालिका प्रदुषणमुक्त क्षेत्र घोषणा भईसकेकाले आवश्यक बजेट व्यवस्थापन गरी कार्यान्वयनमा लगिनेछ ।
- चुमनुब्री गाउँपालिकाको सबै सामुदायिक तथा धार्मिक विद्यालयको विद्यालयको शैक्षिक गुणस्तर सुधार्न विशेष शिक्षा नीति अपनाइनेछ ।
- तीनै तहका सरकारबीच कार्यात्मक अन्तरसम्बन्ध सुदृढ गरी काममा आउन सक्ने दोहोरोपनालाई अन्त्य गरिनेछ ।
- बुद्ध मा.वि. लाई तह Upgrade गरी १२ कक्षासम्म पठनपाठनको लागि शिक्षक कर्मचारी दरबन्दी र भौतिक पूर्वाधारहरूको व्यवस्था गरिनेछ ।
- बुद्ध माध्यामिक विद्यालयमा प्राविधिक विषयको पठनपाठनका लागि अनुमति लिई प्राविधिक विषयको शिक्षा प्रदान गरिनेछ ।
- चुमनुब्री गाउँपालिकाको आन्तरिक राजस्व संकलनलाई थप सुदृढ र चुस्त बनाइनेछ । गाउँपालिकाभित्र हुने सबै प्रकारका व्यवसायिक गतिविधिहरूलाई गाउँपालिकामा व्यवसाय दर्ता गराउन थप पहल गरिनेछ । जडिवुटी तथा पर्यटनबाट प्राप्त हुने राजस्वलाई बढावा दिनको लागि सरोकारवालाहरूसँग समन्वय र साझेदारी गरिनेछ ।

- भेडा पालन गर्ने वडा नं. ३ को न्याक, पाडसिङ, आदि ठाउँका भेडापालक कृषकलाई उन्नत जातको भेडापालनको लागि आवश्यक सहयोग गरिनेछ । साथै याक प्रवर्द्धन कार्यक्रमलाई प्रभावकारी रूपमा कार्यान्वयन गरिनेछ ।
- प्रकृति संरक्षण कोष अन्तर्गत मनास्लु क्षेत्र विकास आयोजनाबाट उठ्ने पर्यटन शुल्कलाई राजश्व बाँडफाँटको सिद्धान्त अनुसार जम्मा भएको शुल्कलाई पालिकामा शुल्क बाँडफाँट हुने नीतिगत व्यवस्था गर्न संघीय सरकारसँग समन्वय गरिनेछ ।
- अथाह पर्यटकीय सम्भावना भएको चुमनुब्री गाउँपालिकाको पर्यटन गुरुयोजना निर्माण गरी स्थानीय समुदायको आयआर्जन तथा यस क्षेत्रको पर्यटनसँग सम्बन्धित सम्पूर्ण क्षेत्रको विकास गरिनेछ ।
- पालिकाभित्रका होटल तथा पर्यटन व्यवसायलाई प्रवर्द्धन गर्न विभिन्न प्रवर्द्धनात्मक कार्यक्रमहरू कार्यान्वयन गरिनेछ ।
- सिर्दिबास, विही, प्रोक, चुमचेत, छेकम्पार र ल्होमा स्याउ पकेट क्षेत्र सञ्चालन गरी आवश्यक प्राविधिक तथा आर्थिक अनुदान उपलब्ध गराइनेछ । उक्त स्थानहरूबाट उत्पादित स्याउलाई मनास्लु स्याउ को रूपमा ब्राण्डिङ गर्ने नीतिगत व्यवस्था गरिनेछ ।
- चुमनुब्री गाउँपालिका वडा नं. ३ स्थित देवल, सल्लेरी , नाक्चेत, घट्टेखोला, चुमनुब्री गाउँपालिका वडा नं. ६ स्थित लोक्पा, चुमनुब्री गाउँपालिका वडा नं. ७ स्थित छुले गाउँ पहिरो नियन्त्रणको लागि केन्द्र सरकारसँग पहल गरी बस्ती स्थानान्तरण तथा पुननिर्माणको कार्यलाई प्राथमिकताका साथ अगाडि बढाइनेछ ।
- युवाहरूलाई विदेश जानबाट रोक्न गाउँमै कृषि, व्यापार, व्यवसाय, पर्यटन, जडिबुटी, उद्योगधन्दा तथा अन्य रोजगारीका गतिविधिमा संलग्न गराइनेछ र गाउँपालिकाभित्र रहेका उद्यमीहरूको पहिचान गरी स्थानीय स्रोत र सीपमा आधारित उद्यमशिलता विकासलाई जोड दिइनेछ । उद्यम विकास कार्यक्रमलाई जीविकोपार्जन तथा स्वरोजगारसँग जोडिनेछ ।
- यस गाउँपालिका अन्तर्गत रहेका नापी छुट भएका जग्गा दर्ता तथा अव्यस्थित बसोबासी र सुकुम्बासी समस्याको समाधान गर्न भूमि आयोगका कार्यलाई यस वर्ष टुङ्ग्याइनेछ ।
- फिलिम स्वास्थ्य केन्द्रलाई MBBS डाक्टर दरबन्दी र प्राविधिक उपकरण सहितको स्तर वृद्धि गर्दै १५ शैयाको अस्पताल निर्माण कार्यका लागि प्रक्रिया अगाडि बनाइनेछ ।
- सातै वटा वडाभित्र रहेको पुरातात्विक, धार्मिक महत्वका वौद्ध गुम्बाहरूको जिर्णोद्धार तथा पुननिर्माण गरी वौद्ध शिक्षा तथा धार्मिक सांस्कृतिक पर्यटनको प्रवर्द्धन गरिनेछ ।
- फिलिम बजारदेखि ने दुङ्करचेत हुँदै गणेश हिमाल वेश क्याम्प जाने ट्रेकिङ्ग रुट निर्माणको लागि DPR तयार भएको र आगामी वर्ष निर्माण कार्य प्रक्रिया अगाडि बढाइनेछ ।

- चुम भ्यालीको चुमचेत हुँदै नुब्री भ्याली विही जोड्ने पर्यटकीय पदमार्ग निर्माण भइसकेको छ । उक्त पदमार्गलाई प्रचारप्रसार गरी पर्यटकीय आर्कषणको रुपमा विकास गरिनेछ ।
- दुर्घटना तथा प्राकृतिक विपत्तिबाट मृत्यु भएका परिवारहरुलाई काजकिरिया खर्चवापत् राहत उपलब्ध गराउने कार्यक्रम तर्जुमा गरिनेछ ।
- गरिब तथा जेहन्दार विद्यार्थीलाई उच्च शिक्षा अध्ययनमा टेवा पुग्ने गरी छात्रावृत्ति उपलब्ध गराउन अक्षय कोष खडा गरिनेछ ।
- गाउँपालिकाको भू-उपयोग नीति तर्जुमा गरी जग्गाको भू-वर्गिकरण कार्यक्रम कार्यान्वयन गरिनेछ ।
- गाउँपालिकामा प्राप्त हुने संघीय तथा प्रदेश अनुदान एवं राजस्व बाँडफाँडबाट प्राप्त हुने रकमको आकार वर्षेनी घटिरहेको र पालिकाको आन्तरिक आय पनि स्थिर रहने एवं प्रदेश लोकसेवा आयोगबाट स्थायी पदपूर्ति हुन गइरहेकाले करारमा रहेका कर्मचारी संख्या घटाउँदै लगिनेछ ।
- चुम र नुब्री भ्यालीमा Health Assistant दरबन्दी सहितको प्राथमिक स्वास्थ्य केन्द्र स्थापना गरी स्वास्थ्यकर्मीबाट नियमित सेवा दिने व्यवस्था गरिनेछ ।
- चुमनुब्रीको स्थानीय सेरोफेरो सहितको स्थानीय पाठ्यक्रम निर्माण गरी पाठ्यपुस्तक तयार गरी सबै विद्यालयमा अनिवार्य रुपमा अध्यापन गराइनेछ ।
- सुत्केरी तथा इमर्जेन्सी विरामीहरुलाई हेलिकप्टरबाट तत्काल उद्धार गर्न हाल विभिन्न तहमा अनुमति लिनुपर्ने झन्झटिलो प्रक्रिया अन्त्य गर्नको लागि हवाई उडान प्रतिबन्ध हटाउनको लागि आवश्यक पहल गरिनेछ ।
- चुम र नुब्री तर्फका दुवै नाकाहरु खुलाई द्विपक्षीय व्यापारमा सहजीकरण गराइदिन संघीय सरकारलाई कुटनीतिक पहलको लागि अनुरोध गर्दै दुई देशीय स्थानीय व्यापारलाई सहज बनाइनेछ ।
- लार्के पास गर्ने पर्यटकहरुलाई लक्षित गरी प्राथमिक स्वास्थ्य उपाचार पाउने गरी धर्मशालामा सिजनल हेल्थ क्लिनिक टिम गाउँपालिकाबाट खटाइनेछ ।
- सबै आधारभूत विद्यालयहरुमा अनिवार्य अंग्रेजी माध्यमको पढाई सञ्चालन गर्न आवश्यक कार्यक्रम कार्यान्वयन गरिनेछ ।
- यस गाउँपालिकाभित्रका निसिराड छो(दुधपोखरी), काल ताल, विरेन्द्र तालमा पर्यटन प्रवर्द्धनका लागि पूर्वाधार विकास गरी प्रचार प्रसार गरिनेछ ।
- जडिबुटी खेती गर्ने किसानहरुलाई आवश्यक ज्ञान, सिप, प्रविधि र आर्थिक अनुदान उपलब्ध गराइनेछ ।
- जडिबुटी तथा कृषि सहकारी मार्फत जडिबुटी प्रशोधन केन्द्र स्थापना गरी स्थानीय जनताको आयआर्जनमा टेवा पुऱ्याइनेछ ।

- गाउँपालिकाभित्र ठूला जलविद्युत आयोजना यथाशिघ्र निर्माण सूचारु गर्न पहल गरिनेछ र त्यसमा स्थानीय जनताको शेयर सुनिश्चित गराई निर्माण कार्यलाई प्रोत्साहन गर्न संघीय सरकारसँग प्रसारण लाइन निर्माणका लागि पहल गरिनेछ ।
- गाउँपालिकाभित्र विभिन्न प्राकृतिक खानीहरु जस्तै सुन, तामा, सिसा, शिलाजित, ढुङ्गा, वालुवा आदिको नेपाल सरकार खानी विभागसँग समन्वय गरी सम्भाव्यता अध्ययन गरिनेछ ।
- नेपाल सरकार वन मन्त्रालय र मनास्लु संरक्षण क्षेत्र आयोजना (MCAP) सँग समन्वय गरी वन्यजन्तु तथा जैविक विविधता संरक्षण कार्यक्रम सञ्चालन गरिनेछ ।
- गाउँपालिका र इलाका प्रशासन कार्यालयको समन्वयमा नागरिकता, राष्ट्रिय परिचयपत्र लगायतका घुम्ती सेवाहरु प्रवाह गरिनेछ ।
- स्थानीय जिल्ला दररेट निर्धारण गरिनेछ ।
- बाहिरबाट आउने मदिरा, वियर, रक्सी आदिको व्यवस्थापन गरी स्थानीय अन्न र फलफूलबाट उत्पादित लोकल मदिराको ब्रान्डिङ गरी पर्यटकबाट आयआर्जन गर्न नीतिगत पहल गरिनेछ ।
- याक, चौरीपालन व्यवसायलाई सहयोग गरी छुपी तथा चिज उत्पादन गर्न घरेलु उद्योग स्थापना गर्न याक प्रवर्द्धन कार्यक्रम सञ्चालन गरिनेछ ।
- सामाजिक सुरक्षा भत्ता वितरण कार्यलाई पारदर्शी, प्रभावकारी र मितव्ययी बनाउन पूर्ण बैङ्किग प्रणाली(Electronic Fund Transfer) लाई पूर्ण रुपमा कार्यान्वयन गरिनेछ ।
- प्रत्येक सामुदायिक विद्यालयहरुमा खेलकुद मैदान र कम्पाउन्ड/घेराबार निर्माण गरिनेछ ।
- यस गाउँपालिकामा रहेका बेरोजगारहरुको लगत संकलनलाई थप प्रभावकारी बनाई प्रधानमन्त्री रोजगार कार्यक्रममार्फत रोजगारी प्रदान गरिने कार्यलाई निरन्तरता दिइनेछ ।
- पाङसिङ छिही देखि रुक्जुङ हुँदै उदेजुङ ने- डोल्मा पर्यटकीय पदमार्ग निर्माण कार्य अगाडि बढाइनेछ ।
- प्रसिद्ध बौद्ध धार्मिक स्थल राजेन गुम्बा, सेराङ गुम्बा, रिबुङ गुम्बा, हिनाङ गुम्बा, गुम्बा लोङडाङ, ल्हो गुम्बा, सामा गुम्बा, मु गुम्बा, चुम गुम्बा, पुरोन्फु(मिलारेपा) गुफा, सर्फु स्वः उत्पत्ति स्तुपा छोर्तेनलाई बौद्ध दर्शन तथा शिक्षाको केन्द्रको रुपमा प्रवर्द्धन गरिनेछ ।
- वडा नं. ३ र वडा नं. ४ वडा कार्यालयको प्रशासनिक भवन निर्माणको अन्तिम चरणमा रहेको छ, यस वर्ष चुमलिङ बहुउद्देश्यीय भवन, चुमलिङ वर्थिङ सेन्टर निर्माण हुनेछन् भने आगामी आ.व. मा छाक क्वाक स्वास्थ्य चौकी भवन निर्माण गरिनेछ ।
- कृषि, जडिवुटी, पर्यटन, पशुपालन लगायतका आर्थिक विकासका संवाहक क्षेत्रमार्फत आर्थिक विकास तथा आयआर्जनलाई जोड दिइनेछ ।

- अति विपन्न गरिब घरपरिवार पहिचान गरी जीविकोपार्जन सुधार हुने गरी आवश्यक सिप तालिम तथा स्वरोजगारमूलक कार्यक्रम सञ्चालन गरिनेछ ।
- महिला, बालबालिका तथा युवा सशक्तीकरण गर्नका लागि आवश्यक बजेट विनियोजन गरिनेछ ।
- अपाङ्गता भएका व्यक्तिको विकास तथा मूलप्रवाहीकरणका लागि विशेष कार्यक्रम तर्जुमा गरी कार्यान्वयन गरिनेछ ।
- गाउँपालिकाभित्रका राजनीतिक दल, नागरिक समाज, बुद्धिजीवीहरूसँग मित्रवत् सम्बन्ध कायम राख्दै शासन, विकास र सेवा प्रवाहमा सबै सरोकारवाला पक्षसँग सहकार्य तथा समन्वय गरिने नीति अवलम्बन गरिनेछ ।
- जैविक विविधता तथा संस्कृतिको खुला संग्रहालयको रूपमा रहेको चुमनुब्री गाउँपालिकालाई ऐतिहासिक, धार्मिक, भाषिक, सांस्कृतिक केन्द्रको रूपमा अगाडि बढाइनेछ ।
- गाउँपालिका भित्रका बौद्ध धर्मगुरु (रिन्पोछे, खेन्पो, गेशे, लोपोन) पर्वतारोही, डाक्टर, इन्जिनियर, राष्ट्रसेवक कर्मचारी, शिक्षाविद्, समाजसेवी, सफल व्यवसायी, खेलाडी, कलाकार लगायतका विशिष्ट व्यक्तित्वहरूलाई निजहरूको योगदानको उच्च मुल्याङ्कन गरी समय समयमा विशेष सम्मान गरी उत्प्रेरणा जगाउने कार्य गरिनेछ ।
- गाउँपालिका भित्रका विद्यालयहरूबाट SEE मा सर्वोत्कृष्ट अंक प्राप्त गर्ने विद्यार्थीहरूलाई विशेष सम्मान र पुरस्कार प्रदान गरिनेछ ।
- प्रत्येक वडाका टोलटोलमा स्वास्थ्य परीक्षण कार्यलाई निरन्तरता दिइनेछ ।
- पालिका भित्रका आमा समूह, युवा क्लवको सक्रियता वृद्धि गर्न क्षमता विकास कार्यक्रम तथा सहयोग उपलब्ध गराइनेछ ।
- स्थानीय स्रोत साधनको महत्तम उपयोग गरी गाउँपालिकाको राजस्व वृद्धिका लागि आवश्यक कार्यक्रमहरू अगाडि बढाइनेछ ।
- गाउँपालिकाको दिर्घकालिन महत्वको परियोजना तथा गुरुयोजनामा समेटिएका आयोजनाहरू प्राथमिकताका आधारमा कार्यान्वयन गरिंदै लगिनेछ ।
- सेवा प्रवाहलाई चुस्त, दुरुस्त, भ्रष्टचारमुक्त, पारदर्शी र जनउत्तरदायी बनाउन शुन्य सहनशिलताको सिद्धान्त अपनाइनेछ ।
- शैक्षिक गुणस्तर अभिवृद्धिका लागि बालमैत्री शिक्षक सिकाईको अवधारणा अगाडि बढाइनेछ ।
- दिगो विकासका लक्ष्यहरूको स्थानीयकरण गर्न स्थानीय नीति तथा कार्ययोजना निर्माण गरी बजेट तथा कार्यक्रममा दिगो विकास लक्ष्यको कोडिड, GESI कोडिड लाई समावेश गरिनेछ ।

- गैर सरकारी संस्थालाई आफ्नो बजेट तथा योजना गाउँसभाबाट पारित गराउने व्यवस्था मिलाइनेछ ।
- चुमनुब्री गाउँपालिकाभित्र एक वडा एक गौरवको आयोजना अगाडि बढाइनेछ ।
- चुमनुब्री गाउँपालिका वडा नं. ३, सिर्दिबास, वडा नं. ६, चुमचेत र वडा नं. ७, छेकम्पार जोड्ने नयाँ पर्यटकीय पदमार्ग निर्माणको लागि प्रक्रिया अगाडि बढाइनेछ ।
- वेनिघाट - लार्के सडक निर्माणबाट प्रभावित हुने पदमार्गको विकल्पमा चुम र नुब्री दुवै क्षेत्रमा वैकल्पिक पदमार्ग निर्माणको लागि आवश्यक प्रक्रिया अगाडि बढाइनेछ ।
- गाउँपालिका मातहतका सम्पूर्ण कार्यालयमा नागरिक वडापत्र तथा जिन्सी अभिलेख दुरुस्त राखिनेछ ।
- यस गाउँपालिकालाई विशेष क्षेत्र कायम गर्न प्रदेश सरकारले गरेको सिफारिसलाई धन्यवाद दिँदै संघीय सरकारलाई विशेष क्षेत्र कायम गरिदिन अनुरोध गरिनेछ ।
- पालिकाको जनशक्ति क्षमता विकासमा बजेटमा आवश्यक व्यवस्था गरिनेछ । साथै कर्मचारी कार्यक्षमता वृद्धि गर्दै कार्यसम्पादनमा गुणात्मक सुधार ल्याउन कर्मचारी पर्यटन काजको व्यवस्था मिलाइनेछ ।

५. स्थानीय सरकारले सिमित स्रोत र साधनको अधिकतम परिचालनद्वारा जनताको जनभावना, जनआकांक्षा र आवश्यकताका आधारमा स्थानीय नागरिकको जीवनस्तरमा सुधार गर्न दृढ संकल्पका साथ अगाडि बढिरहने प्रतिवद्धता व्यक्त गर्दै यस गरीमामय सभामा आ.व. २०८१/८२ को नीति तथा कार्यक्रम प्रस्तुत गर्न चाहन्छु ।

गाउँसभाका सदस्य ज्यूहरू,

६. नेपालको संविधान, स्थानीय सरकार सञ्चालन ऐन, चुमनुब्री गाउँपालिको आवधिक गाउँ विकास योजना, संघीय सरकार र प्रदेश सरकारबाट प्राप्त भएका मार्गनिर्देशनहरू र परिपत्रहरूलाई आधार मानी प्रस्तावित नीति तथा कार्यक्रमले मानवीय क्षमता विकास, कृषि क्षेत्रको आधुनिकीकरण, परम्परागत रूपमा प्रयोग हुँदै आएको रैथाने विउ संरक्षण, पूर्वाधार निर्माण, उद्यमशिलता र रोजगारी बृद्धि, दिगो विकास, प्रभावकारी सेवा प्रवाह, लक्षित वर्गको क्षमता विकास तथा सशक्तीकरण र कानूनी शासनको प्रत्याभूतिलाई प्राथमिकता राख्दै " दिगो विकास अनुपम संस्कृति, उन्नत पर्यटन समृद्ध चुमनुब्री " को दिर्घकालीन सोच पुरा गर्नेतर्फ केन्द्रित छ ।

चुमनुब्री गाउँपालिकाको समृद्धि र विकासका लागि आगामी आर्थिक वर्षमा कार्यान्वयन गर्ने प्रस्तावित क्षेत्रगत नीति तथा कार्यक्रमहरू यहाँहरू माझ प्रस्तुत गर्ने अनुमति चाहन्छु ।

क्षेत्रगत नीति तथा आधार

आर्थिक विकास क्षेत्र

कृषि

७. परम्परागत रूपमा हुदै आएको कृषि कार्यलाई व्यवसायिक तथा उत्पादनमुखी बनाउन उन्नत जात तथा वातावरण अनुकूल स्याउ, दाँते ओखर, लसुन, आलु लगायतका विरुवा तथा विउ विजन अनुदानको रूपमा उपलब्ध गराइनेछ । तरकारी तथा फलफुललाई प्लास्टिक टनेलमार्फत खेति गर्ने प्रणालीलाई नमुनाको रूपमा अगाडी बढाइनेछ । रैथाने बाली (सिमि, करु, आलु र तोरी) लाई ब्राण्डिङ गरी बजार प्रवर्द्धन गर्ने नीति लिइनेछ ।
८. गाउँपालिकाभित्र रहेका याक संरक्षण गरी व्यवसायिक पशुपालनतर्फ आकर्षित गर्न याक प्रवर्द्धन कार्यक्रम अन्तर्गत याक संरक्षण कार्यलाई प्रोत्साहित गर्न अनुदान उपलब्ध गराइनेछ ।
९. बालीबाट विक्रीयोग्य वस्तु तथा सामान तयार गरी कृषि पेशालाई व्यापारसँग व्यवसायीकरण गरिनेछ ।
१०. पशुपन्छी व्यवसायिक उत्पादन मार्फत स्थानीय जनताको जीवनस्तरमा सुधार गर्न र प्रोत्साहन गर्नका लागि कृषि फर्म अनुदान उपलब्ध गराइनेछ ।
११. चुमनुब्री गाउँपालिकाको कृषि प्रोफाइल तयार गरिनेछ । कृषि तथ्याङ्क सङ्कलन, किसान सूचिकरण कार्यक्रमलाई कार्यान्वयन गरिनेछ ।
१२. फिलिम बजारमा गुणस्तरीय, स्वच्छ तथा स्वास्थ्यवर्द्धक मासु पसल सञ्चालनका लागि अनुदानमा आधारित कार्यक्रम सञ्चालन गरिनेछ ।

पर्यटन तथा संस्कृति

१३. चुमनुब्री गाउँपालिकामा विश्वको आठौँ अग्लो मनास्लु हिमाल, नेपालकै प्रसिद्ध लार्केपास पदमार्ग लगायत विभिन्न हिमाल, चुम र नुब्री उपत्यका, ताल, मौलिक संस्कृति तथा जैविक विविधताको खुल्ला संग्रहालय भएको हुँदा यस गाउँपालिकालाई पर्यटकीय ग्रामका रूपमा विकास गर्न र " दिगो विकास अनुपम संस्कृति, उन्नत पर्यटन समृद्ध चुमनुब्री " को दिर्घकालिन सोचलाई साकार पार्नका लागि संघ, प्रदेश सरकार र विकास साझेदारहरूसँग आवश्यक समन्वय गरी पर्यटन गुरुयोजना निर्माण गरी पर्यटन क्षेत्रलाई प्रवर्द्धन गरिनेछ ।
१४. जैविक विविधताको खुला संग्रहालय चुम उपत्यकामा चली आएको श्याग्या परम्परालाई चिरकालसम्म कायम गरी अन्तराष्ट्रिय स्तरमा प्रचारप्रसार गरी प्रवर्द्धन गरिनेछ । यसबाट Cultural Tourism लाई व्यवसायीकरण गरिनेछ ।
१५. दुधपोखरी, रूपीनाला, कालताल, हिमचुली, पुडगिन गुम्बा, सेराङ गुम्बा, मु गुम्बा, राजेन गुम्बा, रिपुङ गुम्बा लगायतका पर्यटकीय स्थलहरूमा पदमार्गको स्थापना गरी गर्ने कार्यलाई निरन्तरता दिइनेछ ।
१६. गाउँपालिकाभित्र हुने सबै प्रकारका कुरीति, घरेलु हिंसा, बालविवाह, बहुविवाह, मदिरा सेवन विरुद्ध वडास्तरीय सचेतना तथा समुदाय प्रहरी साझेदारी कार्यक्रम सञ्चालन गरी कुरीति तथा कुप्रथाको न्यूनीकरण गरिनेछ ।

१७. जलवायु परिवर्तनले हिमाली क्षेत्रको मौसममा पारेको प्रभावले मौसमी वर्षामा कमीले यस गाउँपालिकाको विभिन्न वडामा उत्पादन हुने अन्नबालीमा परेको असरलाई मध्यनजर गर्दै असर न्यूनिकरण सम्बन्धी कार्यक्रम सञ्चालन गरिनेछ ।
१८. साहसिक पर्यटन (क्यानोइड, काइकिड, रक क्लाइम्बिङ, आइस क्लाइम्बिङ) लगायतका खेलहरूको सम्भाव्यता अध्ययन गर्ने कार्यको प्रक्रिया अगाडि बढाइनेछ ।

उद्योग व्यापार र व्यवसाय

१९. उद्योग व्यवसायको विकास गाउँपालिकाको समृद्धिको आधार हो । आर्थिक क्रियाकलाप, रोजगारी र मुल्य अभिवृद्धिमा उद्योग, व्यापार र व्यवसायको प्रमुख भुमिका हुने भएकाले गाउँपालिका भित्र रहेका बेरोजगार युवायुवती र विदेशबाट फर्किएका युवायुवतीहरूलाई स्थानीय लघु उद्योग व्यवसायलाई आधुनिक तवरले सञ्चालन गर्न तालिम तथा अभिमुखीकरण कार्यक्रम सञ्चालन गरिनेछ ।
२०. स्थानीय पसलहरूमा मुल्य नियन्त्रण गर्ने, मुल्य सूचि राख्ने, कालो बजारी रोक्ने, अत्यावश्यक वस्तुहरूको अभाव हुन नदिन बजारको नियमित अनुगमन र नियमन गरी उपभोक्ता हित संरक्षण र असल व्यवसायिक संस्कारको विकास गरिनेछ ।
२१. महिला उद्यमीबाट सञ्चालन हुने उद्योग व्यवसायलाई विशेष प्रोत्साहन गर्न उपाध्यक्ष महिला सशक्तिकरण कार्यक्रम सञ्चालन गरिनेछ । स्थानीय उद्योग व्यापार व्यवसायको क्षमता विकासका लागि आवश्यक व्यवस्था गरिनेछ ।
२२. गाउँपालिकाभित्रका सार्वजनिक स्थानमा व्यापार, व्यवसाय तथा उद्योग गरेर बसेका व्यवसायीहरूको लगत संकलन गरी करको दायरा ल्याइनेछ ।
२३. स्थानीय कच्चा पदार्थको प्रयोग गरी वस्तु तथा सामान तयार गर्नका लागि सीपमूलक तालिम सञ्चालन गरिनेछ । पालिकाको उद्यम विकास कार्यक्रमलाई स्वरोजगारी सिर्जनामा केन्द्रित गरिनेछ । साथै स्थानीय उत्पादनको प्रवर्द्धन र बजारीकरणका लागि क्षेत्रगत नीति र योजना तयार गरी कार्यान्वयन गरिनेछ ।

सहकारी तथा वित्तीय सेवा

२४. सहकारी संस्थाहरूको संस्थागत विकासका लागि व्यवस्थापकीय क्षमता अभिवृद्धि गरिनेछ । जडीबुटी, कृषि तथा पशुजन्य उत्पादन र बजारीकरणमा सहकारी क्षेत्रको उपयोग गरिनेछ । सहकारी संस्था COPOMIS प्रणालीमार्फत सञ्चालन गर्न अनिवार्य गराइनेछ ।
२५. सार्वजनिक -निजी साझेदारी नीति तर्जुमा गरी कार्यान्वयन गरिनेछ ।

सामाजिक विकास क्षेत्र

शिक्षा

२६. चुमनुब्री गाउँपालिकाको शैक्षिक स्तर उकास्न विद्यालय शिक्षकको गुणस्तर अभिवृद्धिमा जोड दिइनेछ । वैकल्पिक शिक्षा, प्रौढ शिक्षा जस्ता कार्यक्रमलाई कार्यान्वयन गरिनेछ ।

२७. सामुदायिक विद्यालयको शैक्षिक गुणस्तरमा सुधार गर्न गाउँपालिका भित्रका सबै विद्यालयहरूमा सुरक्षित घेराबार, खेल मैदान, शुद्ध पिउने पानी, छात्रछात्रा शौचालय र स्वच्छ हरित विद्यालय निर्माण गर्ने कार्यलाई अगाडि बनाईनेछ ।
२८. चुमनुब्री गाउँपालिकाको भौगोलिक विकटतालाई मध्यनजर गर्दै जनसंख्या तथा आवश्यकताका आधारमा विद्यालयबाट टाढा रहेका बस्तीका बालबालिकाहरूलाई शिक्षाको सुलभ पहुँचका लागि प्रारम्भिक बालविकास कक्षा सञ्चालन अनुमति दिई आवश्यक बालविकास सहजकर्ताको व्यवस्था गरिनेछ । नेपाल सरकारको नीतिअनुरूप बालविकास सहजकर्ता र विद्यालय कर्मचारीलाई तोकिएको तलबमानमा संघीय सरकारले व्यहोर्ने रकमबाहेक थप आवश्यक पर्ने रकम गाउँपालिकाबाट व्यहोर्ने कार्यलाई निरन्तरता दिइनेछ ।
२९. गाउँपालिकाको आयोजनामा सबै सामुदायिक विद्यालयहरूका विद्यालय व्यवस्थापन समितिका अध्यक्षहरू र विद्यालयका प्रधानाध्यापकहरूको संयुक्त रूपमा शैक्षिक कार्यशाला/अन्तरक्रिया कार्यक्रमको आयोजना गरी चुमनुब्री गाउँ शिक्षा नीतिको तर्जुमा गरिनेछ ।
३०. चुमनुब्री गाउँपालिका वडा नं. ३ मा रहेको बुद्ध माध्यामिक विद्यालयको भौतिक पूर्वाधार निर्माण गरी दश जोड दुई अर्थात् कक्षा १२ सम्म पठन पाठन सुचारु गर्नको लागि प्रक्रिया अगाडी बढाईनेछ ।
३१. विद्यालय शिक्षामा गुणस्तर कायम गर्न, शैक्षिक सुशासन कायम गर्न शिक्षकको नियमितता तथा अनुशासन पहिलो शर्त भएकोले खेताला शिक्षक राख्ने, नियमित नहुने जस्ता कार्यलाई निरुत्साहित गर्न प्रचलित कानून बमोजिम कारवाहीको प्रक्रिया अगाडि बढाईनेछ ।
३२. गाउँपालिकाभित्रका बालबालिकाहरूलाई औपचारिक शिक्षा अगाडी मन्तेश्वरी कक्षा सञ्चालन गरी खेल्दै सिक्दै गर्ने गरी औपचारिक शिक्षामा भर्नादर अभिवृद्धि गर्न बाल विकास शिक्षकहरूलाई मन्तेश्वरी तालिम सञ्चालन गरिनेछ ।
३३. सामुदायिक विद्यालयहरूको शैक्षिक सुधारका लागि शिक्षक तथा कर्मचारीहरूको दरबन्दी मिलान, व्यवस्थापन, पुनर्वितरण एवं दरबन्दी सिर्जना विद्यालयको आवश्यकताको आधारमा गरिनेछ । एक विद्यालय एक कम्प्युटर, नियमित विद्यालय अनुगमन, शैक्षिक सामाग्री तथा पाठ्य सामाग्री वितरण तथा शिक्षकहरूलाई कम्प्युटर तथा लेखा तालिम लगायतका कार्यक्रमहरू सञ्चालन गरिनेछ ।
३४. गाउँपालिकाको सामुदायिक विद्यालयको भौतिक अवस्था, खानेपानी, शौचालय आदिको अनुगमन गरी जिर्ण रहेका पूर्वाधारहरूको निर्माणका लागि सङ्घीय सरकार, प्रदेश सरकार, र अन्य संघ संस्थाहरूलाई सहयोगका लागि पहल गरिनेछ ।
३५. चुमनुब्री गाउँपालिकाभित्रका सामुदायिक विद्यालयहरूमा अध्ययनरत गरिब तथा जेहन्दार एवं आर्थिक रूपले विपन्न, वञ्चितकरण र वहिष्करणमा रहेका विद्यार्थीहरूलाई उच्च शिक्षा अध्ययनका लागि उच्च शिक्षा छात्रवृत्ति कोष स्थापना गरिनेछ ।
३६. चुमनुब्री गाउँपालिकाको स्थानीय भेषभूषा, भाषा, धर्म, संस्कृति तथा रहनसहन झल्किने स्थानीय पाठ्यक्रम निर्माण गरी सोको कार्यान्वयन गरिनेछ ।
३७. विद्यालय व्यवस्थापन समिति, अभिभावक तथा शिक्षक कर्मचारीको असल सम्बन्ध र सञ्चार व्यवस्थापनका लागि कार्यविधि तर्जुमा गरी कार्यान्वयन गरिनेछ ।

३८. गाउँपालिकाको शैक्षिक स्तर सुधार गर्न अध्ययन अवलोकन भ्रमण, क्षमता विकास तालिम, अत्याधुनिक लाईव्रेरी, ICT ल्याव, साइन्स ल्याव, Book Free Friday, पढ्दै- सिक्दै - कमाउँदै लगायतका कार्यक्रमहरु सञ्चालन गरिनेछ ।
३९. गाउँपालिकाका विद्यालयमा सञ्चालन हुने दिवा खाजा कार्यक्रममा स्थानीय उत्पादनको उपयोग गरिने नीति लिई सोको कार्यान्वयन गरिनेछ ।
४०. हिमाली आवासीय छात्रावास रहेका विद्यालयमा निकास हुने रकमको मितव्ययी र प्रभावकारी रूपमा उपयोग गर्न नियमित अनुगमन तथा निरीक्षण गरिनेछ ।

स्वास्थ्य तथा पोषण

४१. विभिन्न समयमा फैलिन सक्ने महामारी जन्य रोग तथा समस्याको समाधानको लागि आवश्यक पर्ने औषधी, किट, औजार, उपकरण खरिद तथा दुर्त प्रतिकार्य टोलीलाई सक्रिय बनाईनेछ ।
४२. महिला स्वास्थ्य स्वयंसेविकाहरुलाई प्रोत्साहन गर्न प्रोत्साहन रकमको व्यवस्था गर्नुका साथै महिला स्वास्थ्य स्वयंसेविका क्षमता विकास तालिमको व्यवस्थालाई निरन्तरता दिइनेछ।
४३. गर्भवती तथा सुत्केरी महिलाका लागि नियमित स्वास्थ्य परीक्षण गरी स्वास्थ्य संस्थामा सुत्केरी हुने महिलालाई सरकारी सुविधाका अलवा पौष्टिक आहार सहितको पोषिलो झोलाको व्यवस्थालाई निरन्तरता दिइनेछ । प्रसुति गृहमा आएर सुत्केरी भएका महिलाहरुका लागि एक दिन सुत्केरी खानाको व्यवस्था गरिनेछ ।
४४. ज्येष्ठ नागरिक, असहाय, अपाङ्ग, एकल महिला र विपन्न वर्गको स्वास्थ्य परीक्षणका लागि प्रत्येक वडामा निःशुल्क स्वास्थ्य शिविर सञ्चालन गरिनेछ । पाठेघर खस्ने, पाठेघर तथा स्तन क्यान्सर, महिनावारी हुदाँ हुने समस्या लगायतका स्त्रीरोग सम्बन्धी रोग पहिचान र उपचार सम्बन्धी वृहत स्वास्थ्य शिविर विभिन्न सरकारी तथा गैरसरकारी संस्थाहरूसँगको समन्वय र साझेदारीमा सञ्चालन गरिनेछ ।
४५. तत्काल उपचार नपाए ज्यान जोखिममा पर्ने जटिल प्रकृतिको सुत्केरी र गम्भीर दुर्घटनामा परेकाको उपचारका लागि संघ तथा प्रदेश सरकारसँग समन्वय गरी हेली एम्बुलेन्स सेवा उपलब्ध गराउन सहजीकरण गरिनेछ ।
४६. सरुवा रोग, पानीजन्य रोग, मधुमेह, रक्तचाप, हृदयघात जस्ता रोगबाट बच्ने उपायका बारेमा श्रव्य तथा दृष्य सामाग्रीहरु तयार गरी व्यापक प्रचार प्रसार गरिनेछ ।
४७. स्वास्थ्यकर्मीहरुको सीप र दक्षता अभिवृद्धि गर्नका लागि आवश्यक क्षमता विकास कार्यक्रम तथा तालिमको व्यवस्था गरिनेछ । स्थानीयस्तरमा स्थानीय जडिबुटीको प्रयोगद्वारा परम्परागत रूपमा उपचार गरिने आम्ची पद्धतिलाई प्रवर्द्धन गर्न वनेको ऐन प्रभावकारी तवरबाट कार्यान्वयन गरिनेछ ।
४८. बालबालिकाहरुको पूर्ण खोप सूनश्चितताका लागि विद्यार्थी भर्ना गर्दा खोप कार्ड अनिवार्य गरिनेछ । प्रत्येक बस्तीमा आवश्यकताअनुसार खोप केन्द्र स्थापना गरिनेछ ।
४९. प्रत्येक टोल तथा बस्तीमा स्वास्थ्य तथा सरसफाई आमा समूहहरुको गठन गरी उनीहरुको क्षमता विकास, स्वास्थ्य तथा पोषण सम्बन्धी सचेतनामूलक कार्यक्रम सञ्चालन गरिनेछ ।

५०. सामुदायिक स्वास्थ्य संस्थामा NGO/INGO बाट व्यवस्थापन गरिएका कर्मचारीहरूमा अपुग हुने भएमा गाउँपालिकाबाट स्वास्थ्य संस्थामा कर्मचारी कामकाजमा खटाई सेवालाई निरन्तरता दिइनेछ ।

युवा तथा खेलकुद

५१. युवा क्लवहरूलाई गाउँपालिकामा दर्ता तथा नविकरण गर्नका लागि उत्प्रेरणा जगाई क्लवहरूको संस्थागत विकासका लागि आवश्यक व्यवस्था गरिनेछ ।
५२. आर्थिक रुपमा अति विपन्न र अपाङ्गता भएका युवायुवती सङ्घीय, प्रादेशिक सरकार र अन्य विकास साझेदारहरूसँग समन्वय तथा सहकार्य गरी सीपमुलक तालिम दिइनेछ ।
५३. प्रत्येक वडामा खेलकुद मैदानको निर्माण तथा गाउँपालिका स्तरमा कभर्डहलको निर्माण गरी खेलकुद सामग्री उपलब्ध गराउने कार्यलाई नमुनाको रुपमा अगाडी बढाउनेछ । युवाहरूलाई खेलकुद तर्फ आकर्षित गराउन वडा र गाउँपालिका तहमा तथा अन्तर विद्यालय स्तर वार्षिक रुपमा खेलकुद प्रतियोगिताको आयोजना गरिनेछ ।
५४. " स्वास्थ्यका लागि खेलकुद " भन्ने नारालाई आत्मसाथ गर्दै गाउँपालिकाभित्र आगामी आर्थिक वर्षमा अध्यक्ष कप खेलकुद कार्यक्रमको आयोजना गरिनेछ ।
५५. गाउँपालिका स्तरीय उत्कृष्ट खेलाडीहरूलाई जिल्ला, प्रदेश तथा सङ्घीय स्तरमा आयोजना हुने खेलकुदमा भाग लिन लगाई उत्कृष्टता हासिल गरी पदक प्राप्त गरेमा पदक प्राप्त गर्ने खेलाडीलाई पुरस्कारको व्यवस्था गरिनेछ ।
५६. राष्ट्रपति रनिङ शिल्ड कार्यक्रमको प्रभावकारी कार्यान्वयन गरी प्रतिस्पर्धात्मक क्षमता विकास गरी उत्प्रेरणा जगाई असल जनशक्ति निर्माण गरिनेछ ।

लैङ्गिक समानता तथा सामाजिक समावेशीकरण

५७. समावेशी नीति, कार्यक्रम तथा बजेटको व्यवस्थापन र कार्यान्वयन गरी समावेशी अनुगमन र मुल्यांकन प्रणालीलाई अवलम्बन गरिनेछ ।
५८. आपत्कालिन तथा अन्य विपद्जन्य व्यवस्थापन सम्बन्धी योजना/कार्यक्रममा एकल महिला, दलित, गर्भवती महिला, अपाङ्गता भएका व्यक्ति, ज्येष्ठ नागरिक, अति गरिब आदि जस्ता वर्ग तथा समुदायको थप जोखिम न्यूनीकरणको लागि पहल गरिनेछ ।
५९. अपाङ्गता परिचय पत्र, ज्येष्ठ नागरिक परिचय पत्र, एकल महिला परिचय पत्र वितरण गरी उनीहरूको मौलिक हक र अधिकारलाई संरक्षण र संवर्द्धन कार्यलाई निरन्तरता दिइनेछ ।
६०. अपाङ्गता भएका व्यक्तिहरूको जीवनयापनलाई सहज बनाउन उनीहरूलाई आवश्यक पर्ने सहायता सामग्रीको व्यवस्थापनमा विभिन्न सहयोगी व्यक्ति तथा संघ संस्थाहरूसँग सहकार्य तथा सहलगानी गरिनेछ ।
६१. प्रधानमन्त्री रोजगार कार्यक्रम अन्तर्गत कामका लागि पारिश्रमिकमा आधारित सामुदायिक आयोजनाहरू सञ्चालन गर्दा न्यून जीवनस्तर भएका र आर्थिक रुपमा अति विपन्न तथा संकटमा परेका घरपरिवारलाई प्राथमिकता दिने नीतिगत व्यवस्थालाई निरन्तरता दिइनेछ ।

६२. महिला, बालबालिका, अपाङ्गता भएका व्यक्ति, दलित, एकल महिला, आदिवासी जनजाती र आर्थिक रुपमा विपन्न परिवारको पहिचान गरी क्षमता विकास, जनचेतना अभिवृद्धि, अधिकारमा आधारित तालिम लगायतका सशक्तिकरणका कार्यक्रमहरु सञ्चालन गरिनेछ ।
६३. लै.स.सा.स. परीक्षण मार्फत प्राप्त सुझावलाई कार्यान्वयन गरिनेछ ।
६४. पालिकाबाट गठन हुने समिति, उपसमितिहरुमा समानुपातिक समावेशिता कायम हुने गरी नीतिगत व्यवस्था गरिनेछ ।
६५. महिलाहरुको स्वावलम्बन तथा आर्थिक रुपमा सबल गराउन, गाउँपालिका क्षेत्रभित्र महिला सशक्तिकरणका साथै महिलाहरुको समग्र पक्षको विकास गर्न उपाध्यक्ष महिला सशक्तिकरण कार्यक्रमलाई निरन्तरता दिईनेछ ।
६६. चुमनुब्री गाउँपालिकाको लैङ्गिक समानता तथा सामाजिक समावेशिकरण नीति, २०८० लाई पूर्ण कार्यान्वयनमा ल्याईनेछ ।
६७. आर्थिक तथा सामाजिक रुपमा पिछडिएको क्षेत्रका जनताहरुको जिविकोपार्जनका लागि विशेष कार्यक्रम सञ्चालन गरिनेछ ।
६८. बालमैत्री स्थानीय नीतिको तर्जुमा गरी बालमैत्री स्थानीय तह घोषणाको लागि आवश्यक व्यवस्था गरिनेछ ।

खानेपानी तथा सरसफाई

६९. गाउँपालिका स्तरीय खानेपानी तथा सरसफाई स्वच्छता समन्वय समिति र प्रत्येक वडामा वडा स्तरीय खानेपानी तथा सरसफाई स्वच्छता समन्वय समिति गठन गरी खानेपानी तथा सरसफाईका कार्यहरु सोही समिति मार्फत अगाडी बढाइ प्रदुषणमुक्त चुमनुब्रीको अवधारणालाई कार्यान्वयन गरिनेछ ।
७०. चुमनुब्री गाउँपालिकाको खानेपानी तथा सरसफाई गुरुयोजना अनुसार खानेपानी नपुगेका बस्तीहरुमा नयाँ खानेपानी निर्माण गर्ने, मर्मत गर्नुपर्ने योजनाहरु मर्मत गर्ने कार्यका लागि संघ र प्रदेश सरकार तथा विकास साझेदारहरूसँग सहकार्य गरी एक घर एक धाराको अवधारणा अनुरूप निर्माण गरिनेछ ।
७१. विद्यालय, स्वास्थ्य संस्था, सामुदायिक भवन, प्रसुति गृह, सरकारी कार्यालय आदिमा व्यवस्थित पानीसहितको महिला, अपाङ्ग र बालमैत्री शौचालय निर्माण गरी नियमित सरसफाईको व्यवस्था गरिनेछ ।
७२. घर टोल सफा राख्न र उत्सर्जित फोहोरको व्यवस्थापन गर्न आवश्यक व्यवस्था गरिनेछ । साथै आवश्यकताअनुसार सार्वजनिक शौचालयको निर्माण गरी समुदायलाई व्यवस्थापनको जिम्मा दिईनेछ ।
७३. फोहरमैला व्यवस्थापनका लागि फोहरमैला व्यवस्थापन नीति निर्माण गरिने छ र फोहर विसर्जन केन्द्रको स्थापना कार्यलाई निरन्तरता दिईनेछ ।

पूर्वाधार विकास

७४. कुनै पनि क्षेत्रको समष्टिगत विकासको आधार संस्थागत विकास पहिलो प्राथमिकतामा हुने भएकाले गाउँपालिकाको बहुउपयोगी प्रशासकीय भवन संघीय सरकार र चुमनुब्री गाउँपालिकाको लागत साझेदारीमा निर्माण प्रक्रिया अगाडि बढाइनेछ ।
७५. चुमनुब्री गाउँपालिकाको पर्यटकीय, सामाजिक सांस्कृतिक महत्व लगायतका क्षेत्रगत आयोजनाहरूको योजना बैंक बनाई सबै आयोजनाहरूको विस्तृत परियोजना प्रतिवेदन DPR तयार गरी गौरवका आयोजनाहरूलाई बहुवर्षीय आयोजनाको रूपमा लगानी गरिनेछ । उक्त आयोजना निर्माणका लागि संघ र प्रदेश सरकार तथा विकास साझेदारहरूसँग समन्वय र सहकार्य गरिनेछ ।
७६. निर्माणाधिन वेनीघाट लार्के लोकमार्गसँग गाउँपालिका केन्द्र र सबै वडाहरूलाई जोड्ने आवश्यक पर्ने बजेटका लागि संघ, प्रदेश सरकार तथा विकास साझेदारहरूसँग आवश्यक पहल गरिनेछ ।
७७. बहुउद्देश्यीय सामुदायिक भवनहरू निर्माण गरी निर्माण भएका भवनहरूबाट बस्तीहरूमा एकिकृत सेवा प्रवाह गरिनेछ । यस्ता संरचनाहरू निर्माण गर्दा महिला, जेष्ठ नागरिक, बालबालिका र अपाङ्गमैत्री बनाईनेछ ।
७८. मर्मत सम्भार कोषको स्थापना गरी लाभग्राही र पालिकाको साझेदारीमा योजनाहरू कार्यान्वयन गरिनेछ ।
७९. कादुरी एग्रिकल्चरल एड एशोसियन सँग सहकार्य गरी विद्युत नपुगेका ठाउँमा लघु जलविद्युत आयोजनाहरू तथा आवश्यक झोलुङ्गे पुलहरू निर्माण गरिनेछ भने लघु जलविद्युत पुग्न नसकेको ठाउँमा बैकल्पिक उर्जाको व्यवस्था गरिनेछ ।
८०. ल्याण्डलाईन सेवा विस्तार, मोबाईल नेटवर्क र इन्टरनेटको क्षमता अभिवृद्धिका लागि संघ र प्रदेश सरकारसँग समन्वय गरिनेछ। सुचना तथा संचार प्रविधिहरूको प्रयोगमा बढावा दिई प्रविधि मैत्री गाउँपालिकाको रूपमा विकसित गर्दै लगिनेछ ।
८१. पालिकाका योजना कार्यान्वयन गर्ने क्रममा कानून बमोजिम IEE, EIA तथा BEA गरिनेछ ।
८२. चुमनुब्री गाउँपालिकाद्वारा कार्यान्वयन गर्ने विकासका योजनाहरूमा प्राविधिक दक्षता आवश्यक पर्ने सबै योजना ठेक्का प्रक्रियामार्फत सञ्चालन गरिने नीति लिइनेछ ।
८३. गाउँपालिकाको केन्द्र समेत रहेको चुमनुब्री – ०३, फिलिममा वृहत्तर एकिकृत विकास गुरुयोजना निर्माण गरिनेछ ।
८४. मित्रराष्ट्र चीन सरकारबाट अनुदानमा गाउँपालिकालाई प्राप्त भएको एक्साभेटर कार्यविधि अनुसार सञ्चालन गरी स्थानीय पूर्वाधार विकास र राजश्व संकलनमा परिचालन कार्यलाई निरन्तरता दिइनेछ ।
८५. सडक यातायात गुरुयोजना तर्जुमा गर्ने, घर नक्सा पासको व्यवस्था गर्ने सडकको क्षेत्राधिकार तोकिने छ ।

वन वातावरण तथा विपद् व्यवस्थापन

८६. चुमनुब्री गाउँपालिकाभित्र अविरल वर्षाका कारण विस्थापित भएका परिवार विशेष गरी देवल, लोक्पा लगायतका स्थानीय बासिन्दाहरूको आर्थिक तथा भौतिक रूपमा पुनः स्थापना गरी दैनिक जिविकोपार्जनका लागि आवश्यक व्यवस्था गरिनेछ ।

८७. भौगोलिक रुपमा विकट रहेको यस गाउँपालिकाका सम्पूर्ण बस्तीहरु बुढिगण्डकी नदी छेउछाउमा बसोवास रहेको अवस्थामा वर्षात्को समयमा बाढी पहिरो लगायतका प्राकृतिक प्रकोपका कारणबाट धनजनको क्षति हुन नदिन तथा भूसंरक्षण र पर्यावरणको संरक्षण संवर्द्धन गर्न भौगर्भिक अध्ययन तथा एकिकृत नमुना बस्ती विकासका लागि आवश्यक पहल गरिनेछ ।
८८. चोरी शिकारी नियन्त्रण, जीवजन्तुहरुको संरक्षण, जलाधार क्षेत्र, पानीका श्रोतहरुको संरक्षणमा समुदायको सहभागीता बढाई जैविक विविधता संरक्षण गरिनेछ ।
८९. विपद् व्यवस्थापन कार्यलाई प्रभावकारी बनाउन विपद् व्यवस्थापन कोषको रकममा वृद्धि गरिनेछ । वातावरणमैत्री स्थानीय नीति तर्जुमा गरी वातावरणीय क्षेत्र प्रवर्द्धनमा बजेट विनियोजन गरिनेछ ।
९०. चुमनुब्री गाउँपालिकालाई जलवायु, वातावरण तथा पर्यावरणीय दृष्टिकोणबाट सन्तुलन कायम गराउनको लागि वृहत वृक्षारोपण कार्यक्रम सञ्चालन गरिनेछ । साथै पहिरो तथा भू - क्षय बाट जोखिमयुक्त ठाउँहरुमा माटो सुहाउँदो वृक्षारोपण कार्यक्रम सञ्चालन गरिनेछ ।
९१. चुमनुब्री गाउँपालिकाभित्र रहेका प्राकृतिक स्रोतसाधन (ढुङ्गा, गिटी, बालुवा) को उत्खन्न तथा संकलन गर्नको लागि प्रारम्भिक वातावरणीय परीक्षण तथा वातावरणीय प्रभाव मुल्याङ्कन गर्ने नीति लिइनेछ ।
९२. चुमनुब्री गाउँपालिकाको विपद् व्यवस्थापन योजना, रणनीति र कार्ययोजना, आपतकालिन कार्य सञ्चालन केन्द्र स्थापना गरिनेछ ।

सुशासन तथा संस्थागत विकास

९३. गाउँपालिका भित्रका भौगोलिक, सामाजिक, आर्थिक, शैक्षिक, संस्थागत, लैङ्गिक लगायतका विषयक्षेत्रका खण्डीकृत तथ्याङ्क एकिकृत गरी सुचना तथा अभिलेख राखिनुका साथै वार्षिक रुपमा गाउँपालिकाको वस्तुगत विवरण अद्यावधिक गरिनेछ ।
९४. सार्वजनिक खरिद प्रणालीलाई पारदर्शी बनाई अपेक्षित विकास नीतिलाई सारभूत रुपमा प्रभावकारी बनाउन कर्मचारी तथा सम्बद्ध पक्षलाई विद्युतिय खरिद प्रणाली र भौगोलिक सूचना प्रणाली सम्बन्धी क्षमता विकास तालिम सञ्चालन गरिनेछ ।
९५. गाउँपालिकाभित्र रहेका सम्पूर्ण वडा कार्यालयहरु, गाउँपालिकाका स्वास्थ्य संस्थाहरु र शिक्षण संस्थाहरुमा आवश्यकता र औचित्यताका आधारमा इन्टरनेट सेवा विस्तार गरिनेछ ।
९६. भौगोलिक रुपमा विकट रहेको यस चुमनुब्री गाउँपालिकाको कामको शिलशिलामा कर्मचारी तथा पदाधिकारीहरु घाइते भएमा उहाँहरुको आपतकालिन उद्धार, राहत र पुनर्स्थापनाको लागि आवश्यक व्यवस्था गरिनेछ ।
९७. सबै वडा कार्यालयको स्थापना तथा भवन निर्माण भईसकेकाले वडाबाट प्रवाह हुने सेवाको विवरण तयार गरी नागरिक वडापत्रको व्यवस्था गरिनेछ ।
९८. पालिकाबाट प्रदान गरिने सबै सेवालाई Online Software मा आधारित बनाइनेछ ।
९९. सेवा प्रवाहलाई चुस्त दुरुस्त, पारदर्शी एवं प्रभावकारी बनाउन जनप्रतिनिधि तथा कर्मचारीहरुको क्षमता विकास योजना बनाई कार्यान्वयन गरिनेछ। आवश्यकता अनुसार मौजुदा ऐन, नियम, कानुन

र कार्यविधिहरूलाई परिमार्जन गर्दै नयाँ ऐन, नियम, कानून र कार्यविधिहरूको तर्जुमा गर्दै लगिनेछ ।

१००. कर्मचारीहरूको कार्य सम्पादन मुल्यांकन पद्धतिलाई प्रभावकारी र वैज्ञानिक बनाई सेवामुखी एवं जवाफदेहि हुन उत्प्रेरित गरिनेछ । उच्च कार्य सम्पादन सहित उत्कृष्ट सेवा प्रवाह गर्ने कर्मचारीलाई पुरस्कार सहित सम्मान गरिनेछ ।
१०१. आन्तरिक लेखापरीक्षण प्रणालीलाई सुदृढीकरण गर्दै बेरुजुको दरलाई घटाउदै लगिनेछ । बेरुजुको विवरण सहितको वार्षिक लेखा परीक्षण प्रतिवेदन सभाको लेखा समितिमा प्रस्तुत गरिनेछ ।
१०२. गुनासो सुनुवाई, सार्वजनिक परीक्षण, सामाजिक परीक्षण, सार्वजनिक सुनुवाई, नागरिक अभिमत सर्भेक्षण, सेवाको सन्तुष्टि सर्भेक्षण जस्ता नागरिक उत्तरदायी संयन्त्रहरूलाई प्रभावकारी रूपमा कार्यान्वयन गरिनेछ ।
१०३. गाउँपालिकाको वस्तुगत विवरण, प्रथम आवधिक योजना, ऐन, कानून, सभाका निर्णयहरू, कार्यक्रम, योजना तथा बजेट, प्रगति प्रतिवेदन, अनुगमन प्रतिवेदन, स्थानीय राजपत्र, लेखा परीक्षण प्रतिवेदन र आयोजना तथा परियोजनाको विवरण वेवसाईडमा नियमित रूपमा अध्यावधिक गरिनेछ ।
१०४. जनप्रतिनिधि तथा कर्मचारीहरूको सिकाई क्षमता अभिवृद्धिका लागि अन्तर स्थानीय तह अध्ययन भ्रमणको व्यवस्था गरी सेवा प्रवाहमा थप सुधार गर्न पहल गरिनेछ ।
१०५. गाउँपालिकाभित्र कार्यरत सम्पूर्ण गैरसरकारी संस्थाहरूको सूचीकरण गरी गैरसरकारी संघ संस्थाहरूबाट सञ्चालन गरिने कार्यक्रमहरूलाई गाउँपालिकाको स्वीकृति एवं समन्वयमा कार्यान्वयन गर्ने र वर्षमा कम्तीमा २ पटक गाउँपालिका समक्ष प्रगति समिक्षा गर्ने व्यवस्था मिलाईनेछ ।
१०६. पालिकामा प्राप्त हुने गुनासो तथा उजुरीको व्यवस्थापनका लागि उजुरी दर्ता किताब, फर्छ्यौटको सूची तयार गरी समयमै गुनासो सम्बोधन एवं व्यवस्थापनको लागि आवश्यक व्यवस्था मिलाईनेछ ।
१०७. गाउँपालिका भित्र रहेका युवा क्लव, आमा समुह, कृषक समुह, महिला संजाल तथा बाल संजाल, जेष्ठ नागरिक संजाल र स्थानीय सामुदायिक संस्थाहरूको दर्ता गर्ने अभिलेख राख्ने तथा नियमन गर्ने कार्यलाई प्रभावकारी बनाईनेछ ।
१०८. गाउँपालिकाको सूचना तथा तथ्याङ्क प्रणालीलाई व्यवस्थित, प्रभावकारी तथा प्रविधिमैत्री बनाउन एकीकृत डिजिटल प्रोफाईल निर्माण गरिनेछ ।
१०९. दिगो विकासको लक्ष्यको स्थानीयकरण गर्नको लागि नेपाल सरकार र प्रदेश सरकारले लिएका नीतिहरूको स्थानीय तहमा पनि कार्यान्वयनका लागि रणनीतिक कार्यक्रमहरू सञ्चालन गरिनेछ ।
११०. गाउँपालिकाबाट प्रदान गरिने सेवाप्रवाहमा सुशासन कायम गरी नागरिकको सेवामा स्थानीय सरकारको प्रभावकारिता अभिवृद्धि गर्न आवश्यक वार्षिक कार्ययोजना तथा कार्यतालिका(Calendar) बनाई प्रभावकारी रूपमा कार्यान्वयन गरिनेछ । राजश्व संकलन कार्यमा वडास्तरदेखि नै Sutra Online Revenue Module को प्रयोगलाई पूर्ण रूपमा कार्यान्वयन गरिनेछ ।

१११. यो नीति तथा कार्यक्रमको प्रभावकारी कार्यान्वयनको लागि सबैको सहकार्य र स्वामित्व अपरिहार्य छ । यसको सफल कार्यान्वयनका लागि सम्पूर्ण सरकारी निकाय, राजनीतिक दलहरू, संघ संस्थाहरू, निजी तथा सहकारी क्षेत्र लगायत सबैको सद्भाव, र सहयोग हुनेमा विश्वस्त छु ।

अन्त्यमा,

गाउँपालिकाको समग्र विकास र समृद्धिमा योगदान पुऱ्याउने समस्त चुमनुब्रीबासी, राजनीतिक दल, राष्ट्रसेवक कर्मचारी, शिक्षक, सुरक्षाकर्मी, निजी सहकारी र सामुदायिक क्षेत्र, श्रमिक वर्ग, नागरिक समाज, सामाजिक अभियन्ता, युवा क्लव, आमा समूह, आमसञ्चार लगायतका सम्पूर्ण महानुभावहरूमा हार्दिक धन्यवाद एवं कृतज्ञता ज्ञापन गर्दछु ।

धन्यवाद ।

निमा लामा
अध्यक्ष